

MUKANDA A HENDI WAKAFUNDI

*PETERO**Ambâtumela Moyo*

1 Simona Petero, ukambi la utumami a Jesu Kristu,

Le antu wakalungula mbetawo k'ololo pupu uku keli la su lu ololo a Unyashungu asu Ushimbedi Jesu Kristu:

2 Ngandji ka mamba la ki waludiami le nyu lu nimbitea Unyashungu le Jesu Khumesu!

"Tanyuyalaki Tusuasua Kana Uku Antu Wahato Elua"

3 Wulu wa Unyashungu ambutusha diango tshe dieli kame la lumu la ololo andi, ne dia shu tambulimbitea one lakateti dia lutumbu landi la ololo andi. 4 Lu akambu ane, mbakandatusha alaka wa ushinga a wulu la wa waki otekoya. Lu dikambu diawo, mbayuwunye elungudi w'akambu w'ololo weli l'utema a Unyashungu. Nyu nyakahandi uma l'ehondelo keli le wa la kete uma lu saki ya kolo. 5 Dia dikambu ne, nyutetemali dia nsanganya ololo w'utema lu mbetawo kanyu; lu ololo w'utema nyusanganya yimba; 6 lu yimba, nyusanganya ndjakimela; lu ndjakimela, nyusanganya ndu etetemalu; lu etetemalu, nyusanganya ndu ololo a Unyashungu; 7 lu ololo a Unyashungu, nyusanganya ketshi le anyanyu; lu ketshi le anyanyu, nyusanganya ngandji. 8 Naka akambu ane wambuhama lu etema anyu, vo hawunye tusuasua kana uku antu wahato elua dia nimbitea Khumesu Jesu Kristu. 9 Naka untu laha lu akambu aso, keti kanga tshungu kendi, latenaka diango dieli lasuki tu. Ndi ambuhela ati: Dimi lakediama uma lu akambu ami wa kolo w'edjedja. 10 Okone anyasu, nyutetemali dia nshikimala lu leta lanyu la lu osonamelu anyu. Naka nyu nyayutsha akambu aso, ku hanyutakana pundju. 11 Okone wayunyusha cotwelo ka lu diulelu dia pundju dia Khumesu, Ushimbedi Jesu Kristu.

"Shu Taki Emenyi a Lutumbu Landi"

12 Okone dimi layuhoka dia nyuhula akambu ane nshi tshe, kuyanga nyu

mbaeyaka, ndu nyambushikikala lu akambu wa mete weli la nyu. 13 Dimi lambukana nti: Dikambu ne dieko ololo lam'ekimi lu dimba ne, dia dimi ntshutshiya etema anyu, dia nyühula; 14 ne dia dimi mbeyaka nti: Etena ka dimi mumo lu dimba diami kayukuka esadi, uku akamenya Khumesu Jesu Kristu. 15 Okone dimi layutetemala lu akambu ane, ne dia nyu mbeyaka mbauho tena tshe lam'ayumuvo.

16 Ne dia shu kundjela ekondo w'uma lu yimba y'antu, lam'akatanyutela dia wulu la dia eyelu ka Khumesu Jesu Kristu, keli shu taki emenyi wa lutumbu landi lu ashu. 17 Ne dia ndi akalungula kenemo la lutumbu uma le Unyashungu, Shesu, lam'akayi diui ne le ndi uma le Lutumbu la Khumadiondjo ati: On'ami la ngandji one, ndi atongenyanenyaka. 18 Shu takuki diui so diakayi uma l'ulungu, lam'akisu kame la ndi l'ukungu w'ekila. 19 Shu teko la diui ne di'amvutshi, diuleki nshikimala. Okone nyu nyayutsha ololo lam'ayunyawo, uku ewonyu tala diaheta lu dihuli dia udjima edja ndu lam'ayuhuto unya, ndu lam'ayuhanema yoto ya loheto l'etema anyu. 20 Nyuteyi dikambu ne nyati: Diui di'efundelu hadiukadimwama le untu l'untu. 21 Ne dia nduku diui di'amvutshi diakayi uma lu lulangu la antu, keli antu wakati diui uma le Unyashungu, wakasukuyama uma le Nyuma k'Ekila.

Ambaewula Dia Embetsha wa Kashi (Jud. 4-13)

2 Keli amvutshi wa kashi wakatumbi l'atei w'antu, uku embetsha wa kashi wukuyala l'atei anyu, wayuya la akambu wa tamu w'elanyelu lu usheshe. Vo wayanguna ndu Khumadiondjo lakâtshungula, wayulanyema esadi. 2 Antu efula wayuyela akambu awo a mindu. Dia dikambu diawo, mbayuwonyola mbuka k'akambu wa mete. 3 Ne dia okomiya mbayuwengonya la nyu ushinga la aui wa nyimbiya. Dianyelu diawo diakawanyema edjedja, hatshimbatshimba; elanyelu kawo hetama djo.

2 PETERO

Naka Unyashungu Kunshimbela Andjelo Wakatshi Kolo

4 Naka Unyashungu kunshimbela andjelo lam'akawatshi kolo, keli akawakadja lu luwinga la dja, akawadji lu afuku wa udjima, dia vo ndjala loko edja ndu elumbwelu; 5 naka ndi kunshimbela antu wa ntundu, keli akashimbela Noa, umvutshi w'akambu w'ololo, la antu akina esambeli, lam'akandatumi elula ka wuki le antu wa kolo waki la kete; 6 naka ndi akahiluya esumba wa Sodoma la Ngomora, wakayala eduwu, akawamia la dihandjwelu, akawete uku djimbitelu le antu wayutshaka akambu wa kolo, 7 ku akahandja Lota, untu ololo, lam'akandahenyahenyama la akambu wa mindu wakatshaka antu wa kolo 8 (ne dia untu ololo uku lakadjaseka l'atei awo, lam'akandenyei ndu lam'akanduki akambu wa kolo awo, akambu ako wakanyangijaka utema andi w'ololo la lushi la lushi). 9 Ku Khumadiondjo mbeyaka wuhu wa nshimbela antu w'ololo uma l'ehimba, la mbete antu wa kolo lu asui edja ndu lushi l'elumbwelu. 10 Keli ndi ambuleka ntshela untu watokendakendaka lu saki y'akambu wa kolo wa dimba, la watonyolaka waulelu osoku.

Vo weko la etema wa wulu, weko la lunyu, hawudidima lam'atengawo akambu wa lutumbu. 11 Keli andjelo mbaleka waki la wulu, hawâsongwela la diui dia lotengo la ntundu ka Khumadiondjo. 12 Keli vo weko uku nyama yaha la yimba, yakuto dia ndjinda la ndjidiaka, watotengaka antu lu akambu wahaweyi. Vo wayulanyema lu elanyelu kawo mete mete, 13 wayusuwa uku difutu di'akambu wa kolo awo. Antu ako watalaka engenongeno awo, dia vo ntsha akambu awo wa kolo lu yanyi, weli uku awadi la fu. Vo watolaka la kesu yawo lam'alewo la nyu alambu. 14 Ashu yawo wambulula too la munanyi. Vo haweyi nkimo kolo, watuhimbaka akanga w'etema a weodu. Etema awo wambekela nkomiya diango; vo weko uku ana w'akanga a mananu. 15 Vo wakaseke mbuka k'ololo, wakanganela, wakayeli mbuka ka Balama, on'a Beore, lakalangi difutu di'akambu wa kolo, 16 keli ndi akatshumwama dia uhedia andi. Punda ka lumi akateketa diui uku untu, akashimbi umvutshi w'enginya.

Fo Ambukalula lu Tuwoki Yato, Sumbu Ambungito lu Loteke Ntu!

17 Vo weko uku teko diambuma,

weko uku wangi wasukuyama la ngimbi, wambâkitshiya udjima a tshududu. 18 Ne dia uma l'aui w'utaku watuwutaka wutata, ndu uma lu saki ya dimba la y'akambu wa mindu, mbatuwuhimbaka wane wayanga mpanda uma le waku watokendakendaka lu akambu wa kolo. 19 Vo watâlakaka etshungwelu, keli vame weko fumbi ya akambu wa kolo w'elanyelu; ne dia naka untu ambolembiama le engo kemotshi, ndi ndjalaka fumbi k'engo kako. 20 Naka vo wambuhanda akambu wa kolo wa la kete ne dia vo wakalimbitela Khumadiondjo, Ushimbedi Jesu Kristu, la naka vo wayudingitana, ndu wayolembiama ntu lu akambu ako, ku ekumelu kawo kayuleka etatelu kawo kolo. 21 Utuleka ololo, utunduyala vo kumbeya mbuka k'akambu w'ololo, la lam'akawakieyi, dia vo mumo uma l'elembe w'ekila wakawalungula. 22 Dio diambuyala uku wela a mete le wo ati: Fo ambukalula lu tuwoki yato, sumbu ambushila mboka, ambuyakitula lu loteke ntu.

Esoki la Ekumelu Kawo

3 Elangimi ami, mukanda a hendi one wamumunyufundela kakiane. La lu ehendi kawo, dimi lambangasanya etema anyu w'ololo ne dia nyuhula. 2 Dieli la nyu dia mbuhu aui wakati amvutshi w'ekila, ndu elembe wa Khumadiondjo la Ushimbedi, wakandanyutela l'enyô w'atumami anyu. 3 Nyuteyi ntundu nyati: Lu nshi y'ekumelu, asoki wayuya la losoko lawo, wayutshaka uku saki yawo; 4 wayuta vati: Daka dia eyelu kandi, lend'edio? Ne dia umaka lushi lakavu watshesu, diango tshe dieko pupu uku akidio uma l'etatelu k'etungelu. 5 Vo nyangaka mbuhela dia ulungu a ntundu, ndu kete yakatungama l'ashi, yeki l'ashi, uma lu diui dia Unyashungu. 6 Ne dia ashi ane, antu waki la kete wakakhukumama l'ashi, wakashisho. 7 Keli ulungu weli kakiane, ndu kete, wambulamema la dja, uma lu diui diku diakandakitsha, edja ndu lushi l'elumbwelu ndu l'elanyelu ka antu wa kolo.

Eyelu ka Lushi la Khumadiondjo

8 Elangimi ami, dikambu otoi ne mbahumbanyu mbeya nyati: Lushi otoi leli uku deku kinunu lu ashu wa Khumadiondjo, la deku kinunu dieko uku lushi otoi. 9 Khumadiondjo huhela dia nshidiya alaka andi, uku atedikaka antu wauhu awo, keli ndi eko la nyu memakana. Ndi halangi nduku omotshi nshisho, keli ndi nangaka

tshe wakadimuli etema. 10 Keli lushi la Khumadiondjo layuya uku uvi. Lu lushi lako, ulungu ayushisho la lundju la wulu. Diango diayolelo la dja ya wulu; ndu kete ndu diango tshe dieli loko, diayulungula.

Ulungu w'Uyuyu la Kete y'Uyuyu

11 Ne dia diango ne tshe diayolelo, ku dieli la nyu dia ndjala wuhu akona w'antu wayunyuyala lu akambu w'ololo tshe la w'ekila. 12 Lam'alungamelanyu lushi l'eyelu ka Unyashungu, lu lushi lako layulungula ulungu dja; ndu diango tshe dieli loko, diayolelo la dja ya wulu! 13 Keli ne dia daka diandi, mbalungamelasu ulungu w'uyuyu la kete y'uyuyu, lene udjashi akambu w'ololo.

Nyutetemali Dia Ndjala Aha la Unungu

14 Okone, elangimi ami, ne dia nyu

nyambulungamela akambu ane, nyutetemali dia nyu ntanema la ki, aha la vadi, aha la unungu lu ashu andi. 15 Nyeyi nyati: Memakana ka Khumadiondjo keko panda kanyu, uku akanyufundela unyasu a ngandji Paulu, uku yimba yakandalungula, 16 mbakandanyutela akambu ane uku atandi lu mikanda andi tshe. Akambu amotshi weli loko, weko wulu nshihudia. Akanga a dinginya la akanga a weodu watingisulaka akambu ako uku atshawo la afundelu akina, watuyalanyaka la wo. 17 Keli nyu, elangimi, ne dia nyu nyambeyaka akambu ane ntundu, nyewo, nyutukunganela lu wetshelu w'antu wa kolo, nyu nyatukoko lu eshikikalu kanyu. 18 Keli nyuli lu ngandji ka mamba la lu elimbitelu ka Khumesu, Ushimbedi Jesu Kristu. Lutumbu layali le ndi kakiane ndu pundju! Ayali osoku!